


విధియా లేక ప్రేమా ?

పసాయిక్ నదిపైగల రైలు బ్రిడ్జివద్ద ఆల్ బర్డ్ అను వ్యక్తి డ్రాకర్ డ్యూటీలో ఉన్నాడు. పటములో ఉన్నట్లు యిది అన్ని బ్రిడ్జీలవంటిది కాదు. నదిలో అటు, ఇటు నౌకలు పోవునప్పుడు వాటికి అడ్డము లేకుండ దానిని పైకెత్తవచ్చును. అవి పోయిన తర్వాత మరల బ్రిడ్జిని కలిపి రైలు రాకపోకలకనువుగా యథాస్థానములో ఉంచ వచ్చును,



అది శుక్రవారం మధ్యాహ్నం, ఒక బోటు వెళ్ళుటకు అప్పడే వంతెనను తెరచి తిరిగి మూయు పనిలో ఆల్ బర్డ్ నిమగ్నమైయున్నాడు. ఆల్ బర్డు కుమారుడు పీటర్ తన తండ్రి ఆ గొప్ప బ్రిడ్జిని ఎట్లు తెరచి, మూయునో చూడవలెనని ఆశించి, అక్కడికి వచ్చెను. తన తండ్రి ఒక్కడే, అంత పెద్ద వంతెనను తెరచుట, మూయుట ఆ పసివానికి ఒక గొప్ప వింతగా నుండెను. అప్పటికి న్యూయార్కు పోవు రైలు వచ్చే సమయమైనది. ఆల్ బర్డు రైలు రాకకు వంతెనను సిద్ధపరచే పనిలో ఆత్రుతగా నుండెను. అడుగునీటిలో దభాలున ఒక శబ్దము వినబడెను. పీటరు వంతెన తమాషా చూచుచు ఏటవాలుగా నున్న చెక్కపై కాలు వేయగా జారి నీటపడెను. సరిగ్గా అదే సమయాన తాను శరవేగాన వచ్చుచున్నట్లు న్యూయార్కు రైలు వేసిన కూతనుకూడ ఆల్ బర్డు వినెను, పాపము ఆల్ బర్డుకు విషమ ఘడియ. తన నమ్మకత్వానికది పరీక్ష, ఇప్పుడేం చేయాలి?

తాను నదిలోకి దూకి పీటరును కాపాడుట ఆల్ బర్డుకు చాలా తేలిక పనే. కాని వంతెనను మూసి బిగించనిచో రైలు నదిలో పడి వందలాది ప్రాణాలు జల సమాధియగును. విధి నిర్వహణ ముఖ్యమా? కన్న కుమారుని కాపాడుకొనుట ముఖ్యమా? విధియా? లేక ప్రేమా? ఏది ముఖ్యము? ఆల్ బర్డు సరి యైన నిర్ణయమే తీసికొన్నాడు.

వ్యసనాక్రాంతుడై అశ్రుపూరిత నేత్రాలతో-పసి పీటరు నీట మునుగుచు, తేలుచుండగా చూచుచు ఆల్ బర్డు వంతెనను రైలురాకకు సిద్ధ పరిచెను. ఆఖరి సీల బిగించిన మరుక్షణమే దద్దరిల్లే గొప్ప శబ్దంతో న్యూయార్కురైలు

క్షేమంగా దాటిపోయినది. ఆ మరుక్షణమే ఆల్ బర్డు నీటదూకి పసివాని దేహాన్ని ఒడ్డుకు చేర్చిను. అప్పటికే ఆలస్యమగుట చేత తన కుమారుడు మరణించుట కనుగొని హృదయము పగిలిన వాడాయెను.

మనమీ దృశ్యమును చూచునప్పుడు మన హృదయాలకూడ జాలితో కలిగిపాకుండానా? ఈ ఘట్టమును వినిన ప్రయాణీకులు తన ప్రాణ ప్రియుడైన కుమారుని మరణమునుకూడ ఖాతరుచేయక తమ నేవిధముగా మరణమునుండి కాపాడెనో తెలిసికొని, ఆల్ బర్డువట్ల ఎంత కృతజ్ఞులైయుందురోగదా!

స్నేహితులారా, మానవుని ఊహకందని మరియొక ప్రేమను గూర్చిన సంఘటనను గూర్చి వినండి. నీవేమి, నేనేమి, సర్వజనులు కాలగమనములో యాత్రికులవలె సాగిపోవుచున్నాము. న్యూయార్కు రైలులోనివారికి - తెరవబడిన బ్రిడ్జిని మూయుచున్న ఆల్ బర్డును గురించి, మునిగిపోవుచున్న పీటరుగురించి యేలాగు తెలియదదో, అట్లే మనముకూడ ఎక్కడికి పోవుచున్నామో, మన అంత్య దశ ఏమో తెలియక ప్రయాణించుచున్నాము. పాపములోపుట్టి, పాపముచేయుచు, భవిష్యత్తును గురించి ఆలోచించకుండా జీవనయాత్రచేయుచున్నాము, “పాపమువలన వచ్చు జీతము మరణము” (రోమా 6:23). మరణము తర్వాత తీర్పు, తీర్పు పిమ్మట అగ్నిగుండము. తీర్పు, అగ్నివైపుగా ప్రయాణించు పాపాత్ములమైన మనలను రెండవ మరణము అనబడిన అగ్నిగుండమునుండి తప్పించుటకొరకు దేవుడు తన ప్రియ కుమారుడు యేసు ప్రభువును కృరమైన సిలువమరణమునకు అప్పగించెను. “మన యతిక్రమ క్రియలనుబట్టి అతడు గాయవరచబడెను. మన దోషములనుబట్టి నలుగగొట్టబడెను, మన సమాధానార్థమైన శిక్ష అతని మీద పడెను” (యెషయా 53:5)

మన వృత్తాంతములోని ఆల్ బర్డు తన కుమారుని నీటిలోనికి పంప లేదుగాని, అతడే నీటిలో పడెను. కాని మన తండ్రియైన దేవుడు మనకు రక్షకునిగా మనణించుటకు తన కుమారుని లోకమునకు పంపెను. (1 యోహాను 4 : 14) ప్రియ చదువరి! దేవుని ఆశ్చర్యమైన ప్రేమను తలపోయు నప్పుడు నీ హృదయము కృతజ్ఞతతో నింపబడుటలేదా? దేవుడు పంపిన ప్రభువైన యేసును నీ రక్షకునిగా అంగీకరించి ఆత్మరక్షణ పొందుము. లేనిచో పాపములో చనిపోయి దేవుని తీర్పు పొందెదవు.